



PR221587

18.11.2022

3



## **STQARRIJA MILL-UFFIČĊJU TAL-ISPEAKER**

### ***Tnedija tal-ktieb ‘Resilient Women: Conversations about mastering life’, fil-Parlament ta’ Malta***

L-Ispeaker tal-Kamra tad-Deputati, Anġlu Farrugia, mexxa t-tnedija tal-ktieb ‘Resilient Women: Conversations about mastering life’, pubblikazzjoni li tiġbor esperjenzi ta’ hmistax-il mara Maltija dwar is-suċċess f’haġġithom. Dawn huma nisa fin-negozji, fil-politika, reliġjużi, social worker, fiżjoterapista u f’hidma favur l-immigranti u r-refuġjati, attriċi, dentista b’impenn favur id-drittijiet fundamentali tal-persuna umana u favur id-dritt għal haġġa.

Matul id-diskors tal-okkażjoni, l-Ispeaker irrefera għal grajjiet tal-imġhoddi ta’ Malta biex juri li l-poplu Malti hu reżiljenti. Minkejja li l-mexxejja tal-poplu Malti talbu mingħand il-Britanniċi drittijiet, hu fakkar li kellu jinxtered id-demm tal-Maltin u Għawdxin biex il-qawwiet militari Britanniċi f’pajjiżna jintebħu li l-Maltin u l-Għawdxin kellhom jingħataw xi forma ta’ awtonomija. Fl-1921, il-Gżejjer Maltin ingħataw Gvern Responsabbli bl-elettorat ikun wieħed ristrett għal numru żgħir ta’ rġiel, l-ekkleżjastiċi, sidien kbar tal-proprjetà, negozjanti u professjonisti. L-affarijiet ma sarux sew, u l-esperjenza ta’ Gvern Responsabbli kienet imqallba u incerta għall-aħħar. Malta kellha tistenna sal-1964 biex kisbet l-indipendenza u jitwaqqaf l-Istat ta’ Malta.

L-Ispeaker spjega li kienu bosta li ppruvaw inisslu dubji jekk pajjiżna, għax żgħir, kellux il-fakultajiet kollha biex jaqdi l-obbligi fil-qasam ta’ relazzjonijiet internazzjonali u jekk kienx vijabbli ekonomikament bħala nazzjon sovrani, awtonomu u indipendenti. Madanakollu, hadd ma jista’ jiċċad li mill-1964 sal-lum, il-Gżejjer Maltin imxew ’il quddiem, tant li minn ekonomija li kienet tiddependi fuq kolloxx mid-dhul li kien ġej mill-bażijiet militari tal-barrani, l-ekonomija Maltija kibret, l-iżvilupp tkattar u nkiseb livell ta’ żvilupp uman fost l-aqwa fid-dinja. Minkejja d-diffikultajiet, il-poplu Malti jemmen fil-kapaċitajiet tiegħu, u għax determinat li qed jagħmel it-tajjeb, bieżel u perseveranti, kapaċi jegħleb kull diffikultà b’sagrifiċċju, biex jinkisbu r-riżultati u s-suċċessi.

Waqt li rrefera għal nisa reżiljenti Maltin, semma fost nisa fl-istorja lil Mabel Strickland li waqqfet il-gazzetta ta’ kuljum, *Times of Malta*, u lil Agatha Barbara, l-ewwel deputat mara fil-Parlament fl-1947, fl-1955 l-ewwel ministru mara u bejn l-1982 u l-1987 l-ewwel mara president ta’ Malta.

L-eżempji sbieħ miġburin f’dan il-ktieb juru l-importanza tas-sehem tal-mara fis-soċjetà, bl-awtoritajiet għandhom jagħtu sehemhom biex fejn hemm htieġa ta’ interventi u għajjuna lill-mara Maltija, dawn isiru u jingħataw, ikkonkluda d-diskors tiegħu l-Ispeaker tal-Kamra tad-Deputati, Anġlu Farrugia.